

## ڈاکٹر محمد حمید اللہؒ اور خدمت حدیث نبویؐ

پروفیسر ثار احمد فاروقی ☆

اسلامی شریعت کے دو ہی بنیادی مصادر اور مأخذ ہیں: قرآن اور حدیث نبوی۔ قرآن کے بارے میں تو اُس کے نازل کرنے والے نے صاف اور صریح الفاظ میں خود حفاظت کرنے کا وعدہ فرمایا ہے:  
 إِنَّا هُنَّ نَزَّلْنَا الْدِّكْرَ وَإِنَّا لَهُ لَحَفَظُونَ۔ (سورہ ۱۵ آیت ۹)

جو معاندین اسلام قرآن کے محرف ہونے کا عقیدہ رکھتے ہیں وہ بھی اس میں کوئی تحریف ثابت نہیں کر سکتے، اس لیے کہ اس کی ترتیب و تدوین خود رسول اللہ ﷺ کی حیات مبارکہ میں پورے اہتمام سے شروع ہو گئی تھی اور فجر اسلام کے ہر دور میں قرآن کے حافظ موجود تھے۔ حضرت عثمان غنیؓ نے امت مسلمہ کو قرآن کی ایک قرأت پر جمع کیا اور ان کے عہد میں مرتب کیا ہوا نسخہ آج بھی تاشقند کے ہستہ میوزیم میں محفوظ ہے۔

دوسرے مصدر شریعت یعنی حدیث نبوی کے بارے میں یہ غلط فہمی شائع کی گئی کہ اس کی تدوین تیرسی صدی بھری کے آغاز سے ہوئی، ابتدائی دور میں اس کی حفاظت اور تدوین کا خاص اہتمام نہیں کیا گیا۔ اس مغالطے کو مستشرقین نے بھی خوب ہوا دی جن میں جرمن مستشرق گولڈ زیبر Goldziher پیش پیش ہے، یہی نہیں خود مسلمانوں میں بھی ایسے فرقہ پیدا ہو گئے جنہوں نے حدیث نبوی کی جست اور پایۂ استناد پر شک کیا اور خود کو ”اہل قرآن“ کہنے لگے۔ یہ ضرور ہے کہ ابتدائی دور میں جب تک مکمل قرآن کریم ”بین الدفتین“ جمع نہیں ہوا تھا، اس کا احتمال باقی تھا کہ قرآن اور حدیث کے متن میں خلط مجھت ہو جائے گا، حدیث نبوی کی جمع و تدوین کو قرآن کریم کی جمع و تدوین کے کام سے متاز رکھا گیا۔ لیکن ایسا نہیں کہ حدیث نبوی کی حفاظت سے غفلت برتنی گئی ہو اور اس کا ذخیرہ ضائع ہونے دیا گیا ہو۔ خود رسالت مآب ﷺ کے عہد میں بعض اصحاب رسول ﷺ صاحف کی صورت میں احادیث نبوی جمع کر رہے تھے جن کا تذکرہ ہمیں طبقات ابن سعد جیسی قدیم اور مستند کتابوں میں مل جاتا ہے۔ بعد کے زمانے میں علمائے امت نے علوم حدیث کی خدمت کے بے مثال معیار وضع کیے مثلًا ساڑھے پانچ لاکھ راویوں کے حالات جمع کیے گئے، جس

☆ سابق صدر شعبہ عربی، دہلی یونیورسٹی، اٹلیا۔

سے ہر راوی کے بارے میں معلوم ہو سکتا ہے کہ وہ کس علاقے کا رہنے والا تھا، اس نے کن اساتذہ سے علم حاصل کیا تھا، اس کے شاگرد کون کون تھے اس کا اور اس کے استادوں اور شاگردوں کا پایہ استناد کیا تھا وغیرہ۔ مستشرق اپر غیر نے صحیح کہا ہے کہ فن اسماء الرجال خاص مسلمانوں کی ایجاد ہے اور اس کی مثال دوسرے کسی مذہب میں نہیں ملتی۔

یہی نہیں بلکہ متن حدیث کی پڑک کے لیے اس کے علاوہ علم اصول حدیث وضع کیا گیا اور اس کی روشنی میں تمام روایات کا جائزہ لے کر احادیث کے درجات متعین کیے گئے۔ اتنی احتیاط اور ایسی باریک بینی کے ساتھ نقد و تحلیل کا کام تو دنیا کے کسی بڑے مذہب کے بانی کے اقوال کی صحت اور حفاظت کے لیے کبھی نہیں کیا گیا۔ اس کی وجہ سے ضعیف اور موضوع احادیث کا پڑک لینا کچھ بھی دشوار نہیں رہا۔ مگر اس کا یہ مطلب نہیں کہ اگر سیاسی مقاصد اور مذہبی عصیت کی وجہ سے بعض احادیث گھٹری گئیں تو ہم احادیث کے سارے ہی سرماۓ کو بے اصل اور غیر معتر کہنے لگیں۔

اسلامیات کے نہایت اور محترم اسکالر ڈاکٹر محمد حمید اللہ جن کا پچھلے سال امریکہ میں انتقال ہوا۔ وہ ایک ایسے بے مثال عالم تھے کہ انہیں بس آیت میں آیات اللہ ہی کہا جا سکتا ہے، انہوں نے قرآن کریم، احادیث نبوی، سیرت طیبہ، اور تاریخ اسلام کی نہایت بیش قیمت خدمات انجام دی ہیں۔ انہوں نے قرآن کریم کا فرائیسی اور جرمن زبانوں میں ترجمہ کیا، سیرت کی مشہور اور قدیم ترین کتاب تالیف ابو بکر محمد بن الحن بن یمار [وفات ۱۵۱ھ] جو تیرہ سو برس سے ناپید تھی اور جس کا صرف ایک خلاصہ سیرۃ ابن ہشام کی شکل میں دستیاب تھا، ڈاکٹر محمد حمید اللہ صاحب نے اس کا اصل عربی متن دریافت کر کے شائع کیا۔ اس کا جرمن زبان میں ترجمہ مستشرق وایل نے ۱۸۶۳ء میں چھاپا تھا مگر یہ سب ابن ہشام پر ہی مختص تھا۔ اب اس کا انگریزی (مترجمہ الفرد گیوم) اور اردو ترجمہ [نور الہی ایڈوکیٹ] بھی بازار میں موجود ہے۔

سیرۃ طیبہ کے بنیادی مصادر کی دریافت، ان کی تحقیق و تدوین خود سب سے بڑا کام ہے لیکن ڈاکٹر محمد حمید اللہ مرحوم نے اپنے زندگی بھر کے مطالعہ و مشاہدہ، غور و فکر اور بحث و تحقیق کا عطر ایک مختصر انگریزی کتاب Muhammad Rasulullah کتاب کا اردو ترجمہ رسالہ نقوش، لاہور کے رسول نمبر کے لیے ڈاکٹر مختار عالم حق سے (لاہور) کرایا تھا اور یہ ترجمہ ڈاکٹر محمد حمید اللہ مرحوم نے بھی پسند کیا تھا۔ انہوں نے رسول اللہ ﷺ کے خطوط و فرمائیں اور سیاسی و ثائق اور دستاویزیں بھی جمع کیں، ان پر نہایت مفید حواشی کا اضافہ کر کے شائع کیا، اسی طرح انہوں نے رسول اللہ ﷺ کے دو خطوط کی اصلیں بھی دریافت کیں۔ احادیث نبوی کی خدمت کے سلسلے میں ان کا ایک نہایت

اہم، بنیادی اور قابل قدر کارنامہ صحیفہ حمام بن منبہ ہے۔ اس مختصر رسالے کی اہمیت یہ ہے کہ اس سے قطعی طور پر ثابت ہو جاتا ہے کہ احادیث نبوی کی جمع و تدوین کا آغاز عہد رسالت کے معاً بعد ہو چکا تھا۔

حمام بن منبہ (وفات ۱۰۲ھ) اصلاً میمن کے باشندے اور وہب بن منبہ (وفات ۱۱۰ھ) کے بڑے بھائی ہیں۔ وہب سے سیرہ اور مغازی میں اسرائیلیات کی بہت سی روایات ملتی ہیں، یہ سمجھا جاتا ہے کہ وہ صحف سماوی (توریت، انجلیل وغیرہ) کے بھی عالم تھے۔ انہوں نے اسرائیلی روایات کی روشنی میں قرآن کی ان آیات کی تفسیر و تشریح بھی کی ہے جن کے موضوعات یہودیت اور اسلام میں مشترک ہیں۔ یہودی احبار کی طرح وہ قدیم ترین حوادث اور اساطیر کی تاریخیں بھی بتانا چاہتے ہیں۔ مثلاً وہ کہتے ہیں کہ ”سفینہ نوح ۱۵۰ دنوں تک پانی میں تیرنے کے بعد رجب کی دس تاریخ کو جو دی پہاڑ پر آ کر رکا تھا“۔ مسلمانوں کا یہ عقیدہ بھی وہب بن منبہ کی روایت میں ہی آتا ہے کہ اللہ تعالیٰ نے ایک لاکھ چوتیس ہزار انبیاء بھیجے تھے۔

وہب بن منبہ کی ولادت سن ۳۲ھ (۶۵۵ء) میں ذمار میں ہوئی تھی، جو یمن میں صنعت کے پاس ایک چھوٹا سا قصبہ تھا۔ اُن کی پرورش اور تعلیم یمن ہی میں ہوئی اور وہ غالباً کچھ عرصے تک صنعت کے قاضی بھی رہے تھے۔ بعض سوانح نگاروں نے اُن کے قبول اسلام کا سال سن ۱۰ھ بتایا ہے مگر یہ صریحاً غلط ہے۔ اس کا امکان ہے کہ یہ وہب اور حمام کے والد منبہ کے قبول اسلام کا سال ہو۔ ہمارے مآخذ یہ بھی بتاتے ہیں کہ گورز یوسف بن عمر رض نے انہیں کچھ مدت کے لیے قید بھی کر دیا تھا، یہ معلوم نہیں ہوتا کہ یہ سزا کس جرم میں دی گئی تھی۔ خیال یہ ہے کہ ان کے بعض انجینی عقاد کی وجہ سے انہیں نظر بند کیا گیا تھا۔ ابن حجر عسقلانی (ص ۱۲۸) کا بیان ہے کہ گورز نے ان کے بدن پر کوڑے بھی لگوائے تھے جس کی تاب نہ لا کر وہ انتقال کر گئے تھے۔ ۱۰۰ھ کے قریب ہم انہیں مدینہ میں پاتے ہیں، جہاں اس وقت کے ممتاز فقهاء اور محدثین سے مل کر وہ سیرہ اور مغازی کی معلومات فراہم کرتے تھے۔ ظاہر ہے کہ قید و بند اور کوڑے لگوائے کا واقعہ ۱۲۰ھ میں پیش آیا ہوگا۔ بعض روایات میں اُن کی موت کا سال سن ۱۱۲ھ بتایا گیا ہے۔ اللہ تعالیٰ اور یاقوت وغیرہ ان کی تاریخ وفات ۱۱۰ھ (۸۱۰ء) لکھتے ہیں۔ وہب کو عام طور پر رض راوی سمجھا گیا ہے، وہ حضرت ابو ہریرہ رض سے روایت کرتے ہیں۔ صحیح بخاری میں ان سے مردی صرف ایک حدیث ملتی ہے جس کی سند ان کے بھائی حمام کے واسطے سے حضرت ابو ہریرہ رض تک پہنچتی ہے۔

وہب نے اسرائیلی روایات سے اچھی شناسائی پیدا کر لی تھی۔ ایسا معلوم ہوتا ہے کہ وہ قدیم زبانوں کے اس رسم الخط سے بھی کچھ واقعیت رکھتے تھے جو اب ناپید ہو چکے ہیں۔ ۷۸ھ میں جب الولید بن عبد الملک نے جامع دمشق کی تعمیر شروع کی تو وہاں زمین کے اندر سے پتھر کا ایک ٹکڑا نکلا تھا جس پر کسی

نامعلوم رسم الخط میں کچھ کندہ کیا ہوا تھا۔ جب اس کتبے کی عبارت کوئی نہیں پڑھ سکا تو الولید نے اسے وہب بن منبه کے پاس بھیجا تھا۔

وہب بن منبه سے کچھ تایفات بھی منسوب کی جاتی ہیں، ان میں ایک کتاب المبتدا ہے۔ غالباً اسی کتاب کو بعض مفسرین اور سیرہ نگاروں نے الٰہ سرائیلیات بھی کہا ہے۔ مستشرق C. H. Becker کہتا ہے کہ Reinhardt Shott کے ذخیرہ اوراقی بردنی (Papyri) میں جو مجموعہ ملا ہے وہ وہب بن منبه کی کتاب المغازی ہے جس کی روایت وہب کے پوتے عبدالملک بن ادريس نے کی ہے۔

ان سب واضح شہادتوں کے ہوتے ہوئے یہ بات بعید از قیاس نہیں کہ عہد رسالت میں اور زمانہ خلافے راشدین میں تفسیر ما ثور، سیرۃ و مغازی، وقائع تاریخی اور مجمع احادیث نبوی ہر علم و فن کا کام بھی شروع ہو گیا تھا۔ البتہ سامان کتابت کے آسانی سے دستیاب نہ ہونے کے باعث اور اس سبب سے کہ عربوں میں زبانی حظوظ کرنے کی روایت بہت مستحکم تھی، اس تدوین کی رفتارست رہی ہوگی۔

ہمام بن منبه (ف ۱۰۴ھ) وہب بن منبه کے بڑے بھائی اور حضرت ابو ہریرہؓ کے شاگرد ہیں۔ انہوں نے احادیث کا ایک مجموعہ مرتب کیا تھا جس کا نام الصحیفۃ الصحیحة رکھا تھا۔ یہ اب تک کی دریافت کے مطابق احادیث نبوی کا سب سے قدیم نسخہ ہے جو ٹیوبن گن (جرمنی) سے ملا تھا۔ اس سے ناقابل تردید طور پر یہ ثابت ہو جاتا ہے کہ تدوین حدیث کا کام اسلام کے بالکل ابتدائی دور سے ہو رہا تھا۔ ڈاکٹر محمد حمید اللہ نے اس کا مخطوطہ دریافت کیا اور حسن اتفاق سے اس کا ایک اور نسخہ انہیں دمشق میں بھی مل گیا، جس کی مدد سے انہوں نے اس کا متن مرتب کیا ہے اور اس پر نہایت مفید اور ضروری حواشی کے علاوہ ایک مفصل مقدمہ بھی تحریر فرمایا ہے۔ یہ علم حدیث کی ایک ایسی بیش بہا خدمت ہے جو تاریخ علومِ اسلامیہ میں ڈاکٹر صاحب موصوف کو نہایت ممتاز مقام عطا کرتی ہے۔

ہمام بن منبه سے معمر بن راشد نے روایت کی اور عمر سے عبدالرزاق نے جن کا مصنف مولانا جبیب الرحمن عظیمی کی تحقیق و تدوین کے بعد بیروت سے شائع ہو کر عالم اسلام میں مقبول ہو چکا ہے۔ اس صحیفے کی روایات مُسند احمد بن حنبلؓ میں بھی درج کی گئی ہیں۔ اس سے ظاہر ہے کہ یہ ہمارے صف اول کے محدثین کی نظر میں بھی معتبر اور مستند رہا ہے۔

-----